

संस्कृतवार्ता:

दिनाङ्क : 08/01/2025

सायम् - 06:20

इयम् आकाशवाणी

सम्प्रति वार्ता: श्रूयन्ताम्

आदौ मुख्यवार्ता:

- प्रधानमन्त्री नरेन्द्रमोदी अद्य आन्ध्रप्रदेशस्य विशाखापत्तनम् इति स्थले द्विलक्ष-कोटिरूप्यकाणां विविध-विकासपरियोजनानाम् उद्घाटनं विधाय राष्ट्राय च समर्पितवान्।
- ओडिशायाः भुवनेश्वर नगरे प्रवासि-भारतीय-दिवस-सम्मेलनस्य उद्घाटनावसरे विदेश-मन्त्री डॉ. सुब्रह्मण्यम-जयशंकरः अवोचत् यत् भारतं आधुनिक-समावेशि-प्रगतिशील-समाजस्य निर्माणाय दीर्घकालिक-समाह्वानानां समाधान-दिशि प्रशस्तं वर्तते।
- एकं राष्ट्रम् एकं निर्वाचनम् इत्यनेन सम्बद्धं विधेयक-द्वयम् उद्दिश्य संयुक्त-संसदीय-समितेः प्रथमोपवेशनम् अद्य राजधान्यां नवदिल्याम् आयोजितम्।
- बाङ्ग्लादेशस्य आब्रजन अथ पारगमनानुमति-विभागेन अपदस्थ-प्रधानमन्त्रिणः शेख-हसीना इत्यस्याः पारगमनानुमति-पत्रं निरस्तीकृतम्।
- बर्हमिण्टन् स्पर्धायां भारतस्य ध्रुव-कपिला तनिषा क्रेस्टो इत्यनयोः युगलम् कुआलालंपुर-नगरे मलेशिया ओपन इति स्पर्धायाः मिश्रित-युगल-वर्गे प्र-प्रागुपान्त्य-चक्रे प्रविष्टम्।

प्रधानमन्त्री-आन्ध्रप्रदेशः

प्रधानमन्त्री नरेन्द्रमोदी अद्य आन्ध्रप्रदेशस्य विशाखापत्तनम् इति स्थले द्विलक्ष-कोटिरूप्यकाणां विविधविकासपरियोजनानाम् उद्घाटनं कृत्वा राष्ट्राय च समर्पितवान्। श्रीमोदी विशाखापत्तनस्थलं निकषा पुडीमढाका इत्यत्र अत्याधुनिकस्य एनटीपीसी. ग्रीन-एनर्जी-लिमिटेड् इत्यस्य ग्रीन-हाइड्रोजन हब-इत्यस्याः परियोजनायाः आधारशिलां स्थापितवान्। राष्ट्रिय-हरित-हाइड्रोजन-अभियानस्य अन्तर्गतं प्रथमं तावत् एतत् ग्रीन-हाइड्रोजन-हबइति भविष्यति। अस्याः परियोजनायाः कृते पञ्चाशीत्यधिक-लक्ष-सहस्र-कोटिरूप्यकाणां निवेशः करिष्यते। प्रधानमन्त्री रेल-मार्ग-सम्बद्धानां नक्कासां परियोजनानामपि आन्ध्रप्रदेशे उद्घाटनं शिलान्यासं च करिष्यति।

श्रीनितिनगडकरी

केन्द्रीयो राजमार्गमन्त्री श्रीनितिनगडकरी उक्तवान् यत् गते वर्षे अशीत्युत्तरकलिक्षं जनाः राजमार्गदुर्घटनासु मृत्युमुपगताः। राजमार्गसुरक्षासन्दर्भे सर्वैः राज्यमन्त्रिभिः सह जातस्य सम्मेलनस्य विषये एकं वार्ताहरसम्मेलनं सम्बोधयन् श्रीगडकरी उक्तवान् प्रायः त्रिंशत् सहस्रं जनाः शिरस्त्राणं विना वाहनचालनकारणेन दुर्घटनासु मृत्युं प्राप्ताः। तेन इदमपि प्रतिपादितं यत् मृत्यूनां षड्षष्टिप्रतिशतमितम् अष्टादशतः चतुस्त्रिंशद्वयोवर्गीयानां वर्तते। आगम-निर्गमनयोः कृते उचितव्यवस्थाभावे विद्यालयानां महाविद्यालयानां पुरतः प्रायः दशसहस्रं बालाः मृत्युं प्राप्ताः।

राजनाथसिंहः मालदीवयात्रा

भारतीय रक्षामन्त्री राजनाथसिंहः मालदीवस्य रक्षामन्त्रिणा मोहम्मदघसानमौमूनेन सह अद्य नवदिल्लीनगरे सम्मेलनं व्यदधात्। सम्मेलनावधौ उभौ मन्त्रिणौ उभयोः देशयोः मध्ये विविधरक्षाविषयेषु यथा सख्मिभ्यास-रक्षाप्रायोजनादिषु चर्चा कृतवन्तौ। अस्मिन्नवसरे रक्षामन्त्रिणा उक्तं यत् भारतं निरन्तरं मालदीवस्य सख्मिशक्तेः प्रवर्धनाय साधनानि उपलब्धानि कारयति।

मालदीवस्य रक्षामन्त्री भारतस्य त्रिदिवसीययात्रायाम् अस्ति। यात्रावधौ सः गोवा-मुम्बय्योः अपि यात्रां करिष्यति।

विदेशमन्त्री प्रवासी भारतीयदिवसः

विदेश-मन्त्री डॉ. सुब्रह्मण्यम-जयशंकरः अवोचत् यत् भारतं आधुनिक-समावेशि-प्रगतिशील-समाजस्य निर्माणाय दीर्घकालिक-समाह्वानानां समाधान-दिशि अग्रे सरति। तेनोक्तं यत् प्रधानमन्त्रिणः नरेन्द्र-मोदिनः अनुसारं प्रौद्योगिकी परम्परा च अस्यां दिशि समेधितुं मन्त्रे स्तः। डॉ. जयशङ्करेण उक्तं यत् अस्य लक्ष्यस्य प्राप्तये यूनां भूमिका निश्चित-रूपेण महत्त्वपूर्णा विद्यते।

अद्य प्रातः भुवनेश्वरे युव-प्रवासी भारतीय-दिवस-सम्मेलनं सम्बोधयन् विदेश-मन्त्री अवदत् यत् भारतेन अमृतकाले 'विकसित-भारतस्य' दिशायां यात्रा इदानीम् आरब्धा। तेनोक्तं यत् अयं प्रयासः प्रायः भावि-सन्ततये वर्तते। अस्मिन् अवधौ युवानः अग्रे आगत्य देशस्य नेतृत्वं करिष्यन्ति। प्रोक्तं च यत् प्रशासनं युव-सन्ततिं निज-प्रयासेषु त्वरताम् आनेतुं समुचित-दिशि प्रेरणां प्रदास्यति।

निगदितं च यत् यथा परिवर्तनानि जायन्ते तत् दृष्ट्वा इदमपि आवश्यकम् अस्ति यत् वयं प्रवासि-भारतीयान् अनवरतं संयोजयितुं प्रयासान् वर्धयामः। अत्रावसरे केन्द्रीय-मन्त्री कीर्ति-वर्धन-सिंहः पबित्रा मार्गेरिटा डॉ० मनसुख-मांडविया रक्षा-निखिल-खडसे अथ च ओडिसायाः मुख्यमन्त्री मोहन-चरण-मांड्री अपि सम्मेलने उपस्थिताः आसन्।

बाङ्ग्लादेशः शेख-हसीना

बाङ्ग्लादेशस्य आत्रजनपारगमनानुमति-विभागेन अपदस्थ-प्रधानमन्त्रिणं शेख-हसीना इत्येनां समेत्य सप्त-नवतिः जनानां पारगमनानुमति-पत्राणि निरस्तीकृतानि। यतोहि इमे समेपि जनानां बलपूर्वकम् अपहरणे जुलाई मासे सञ्जातासु हत्यासु च कथित-रूपेण सम्मिलिताः आसन्। मुख्य-परामर्शदः उप-सचिवेन अबुल कलाम आज्ञादेन गतसायं ढाकायां संवाददातृ-सम्मेलने एतत् विवरणम् उपस्थापितम्। न्यायाधिकरणेन अधिकारिभ्यः शेख-हसीना इत्यस्याः अन्येषां च निगडनं विधाय फरवरी मासस्य द्वादश-दिनाङ्कं यावत् प्रस्तोतुम् आदिष्टम्।

बाङ्ग्लादेशात् अवध-प्रवेशः

बाङ्ग्लादेशे एकस्य एव परिवारस्य पञ्च सदस्यान् समेत्य अष्टौ जनाः बॉर्डर गार्ड बाङ्ग्लादेश-बीजीबी इति आरक्षिबलेन दिनाजपुरे बीरमपुर-सीम्नि भारते अवध-रूपेण प्रवेशस्य प्रयासे निगडिताः। ढाका ट्रिब्यून इत्यस्य प्रतिवेदनानुसारं विधि-प्रक्रियानुसारम् इमे जनाः श्वः दिनाजपुरस्य न्यायालये प्रस्तोष्यन्ते।

एकं राष्ट्रम् एकं निर्वाचनम्

एकं राष्ट्रम् एकं निर्वाचनम् इत्यनेन सम्बद्धस्य विधेयक-द्वयस्य विषये संयुक्त-संसदीय-समितेः प्रथमोपवेशनम् अद्य राजधान्यां नवदिल्याम् आयोजितम्। इदं विधेयकम् आधिकारिक रूपेण ऊनत्रिंशदुत्तरकृशततमं संविधान-संशोधन विधेयकम् अथ केन्द्रशासित-प्रदेश-विधि-संशोधन-विधेयक मिति नाम्ना ज्ञायते। वार्ता हर-सह संवादे समितेः अध्यक्षः भाजपादलस्य संसत् सदस्यः च पी.जी. चौधरी अवोचत् यत् अद्य प्रथमे दिने संबद्ध-मंत्रालयः अस्मिन् विषये विवरणम् अयच्छत्।

दक्षिण-आस्ट्रेलिया विमानदुर्घटना

दक्षिण-आस्ट्रेलियायाः रोटनेष्ट्रीपस्य समीपे दुरापन्नायाम् एकस्यां विमानदुर्घटनायां यात्रिणौ एकश्चालकः च मृत्युं प्राप्ताः। षट् यात्रि समन्वितम् इदं विमानं ह्यः गन्तव्याद् किञ्चिद् समीपे एव दुर्घटनाग्रस्तं जातम् ॥

मलेशिया ओपन बँडमिण्टन्

बह्मिण्टन् स्पर्धायां भारतस्य ध्रुव-कपिला तनिषा क्रेस्टो इत्यनयोः युगलम् अद्य प्रातः कुआलालंपुर-नगरे मलेशिया ओपन इति स्पर्धायाः मिश्रितयुगलवर्गे प्र-प्रागुपान्त्य-चक्रे प्रविष्टम्। अनेन शीर्ष-युगलेन प्रथमे चक्रे दक्षिण-कोरिया-दलम् एकविंशतिः त्रयोदश एकविंशतिः चतुर्दश इति अङ्कान्तरालेन पराजितम्। भारतीय-युगलं श्वः चीनदेशस्य के ची झांग अथ जिंग चेंग इत्यनयोः दलेन सह क्रीडिष्यति। पुरुषकल-वर्गे भारतस्य एच् एस् प्रणॉयः प्र-प्रागुपान्त्यचक्रे प्रविष्टः।

॥ इति वार्ताः॥